

***YUSİF SƏMƏDOĞLUNUN QIZI HUMAY VƏKİLOVA: "AĞLIMIZA GƏLMƏZDİ Kİ,
ONU BELƏ TEZ İTİRƏCƏYİK"***

Yusif Səmədoğlunun qızı Humay Vəkilova: Ağlımıza gəlməzdi ki, onu belə tez itirəcəyik

"Heç vaxt işlərimizə qarışmazdı"

- Adətən Yusif Səmədoğlu haqqında böyük qızı Mehriban xanım danışır. Bu dəfə bu missiya sizin üzərinizə düşdü. Çətindirmi?

- Təbii ki, çətindir... Bizdə ata da bir az müsahibələrdən qaçırdı. O ailəni təmsil etmək çətindir, gərək layiqincə danışasan. Həm də mən ədəbiyyatdan uzaq adamam. Bu üzdən də çətindir. Bir də vaxt keçdikcə çox xatirələr unudulur...

- Yusif müəllimin ocağında iki qız övladı böyüyüb. Biz onu böyük şairin oğlu, tanınmış ictimai xadim, Milli Azadlıq Hərəkatının öncüllərindən biri, millət vəkili, nəhayət bir yazıçı kimi tanıyırdıq. Amma siz övladı olduğunuz üçün onu daha yaxşı xarakterizə edə bilərsiniz...

- Bilirsiniz, atam haqqında düşünəndə həmişə deyirəm: o, demokrat idi. Heç vaxt işlərimizə qarışmazdı. Kiminlə telefonla danışsın, məktəbə gətdin-gətmədin, gündəliyini gətir baxım, rəfiqələrinlə görüşdünmü - belə şeylər olmayıb. Çox zarafatçı, mehriban insan idi.

Yusif Səmədoğlunun qızı Humay Vəkilova: Ağlımıza gəlməzdi ki, onu belə tez itirəcəyik

- Bu münasibət "onsuz da heç nə deməyəcək..." - deyə sizdə bir qədər arxayınlıq və ya sərbəstlik yaratdırmı?

- Qətiyyə... Məktəbi necə lazımdırsa oxuyub bitirdik, ali məktəbə qəbul olduq. Bacım filologiya ixtisasını bitirdi, amma ailə həyatı qurduğu üçün işləmədi. Mən də anamın istəyi ilə həkim oldum. Mən indi də işləyirəm. "Vaqif 30" ünvanında yazıçıların binası vardı. Bütün yazıçı və şairlərin övladları orada yaşayırdı. Biz orada böyümüşdük, sonra bu binaya köçdük. Bizim indiyə qədər "WhatsApp"-da "Vaqif 30" adlı qrupumuz var, indi də bir-birimizlə görüşürük. Bəlkə atam bu baxımdan qarışmayıb: bilirdi ki, kimlə oturub-dururuq. Evdə nizam-intizamı anama tapşırırmışdı. Anam bizə nəzarət edirdi və o, bir az sərt idi. Atam daha çox oğlan nəvələrinə görə narahat olurdu.

- Bəs məktəbdə, universitetdə Səməd Vurğunun nəvəsi olmaq sizə hansı "imtiyazları" qazandırır?

- Əlbəttə, buna görə xüsusi hörmət olurdu. Küçədə bizi "Səməd Vurğunun nəvələridir" - deyə əllə göstərirdilər. Amma biz bundan istifadə etmirdik. Düzdür, biz babanı görməmişdik, heç anam da görməyib. Səməd Vurğun nəvə üzü görmədi. Atamın da ən qorxduğu bu idi, "Birdən nəvə görmərəm", - deyə narahat olurdu. 50 yaşında bu qorxu atamda daha çox idi. Bu yaşı adlayandan sonra, həmişə deyirdi: şükür, nəvələrimi gördüm. Xəstəxanada ağır xəstə olanda biz uşaqlarla onu yoluxmağa gedirdik. "Uşaqları bura gətirməyin", - deyirdi. Bir-iki dəfə də doluxsundu. İstəmirdi ki, uşaqlar onu elə ağır vəziyyətdə görsünlər.

Yusif Səmədoğlunun qızı Humay Vəkilova: Ağlımıza gəlməzdi ki, onu belə tez itirəcəyik

- Yusif müəllim xəstə olanda "dursam nə edəcəyəm?" - deyə arzulayırdı?

- Bu sözü demirdi. Yəqin vəziyyətini başa düşürdü. Onda intuisiya çox güclü idi. Bir dəfə "görəsən, mən niyə belə oldum?" - dedi. Biz onun sağalmağı üçün nələr etmədik? Bəxtiyar Vahabzadə atamla bağlı Ümummilli Lider Heydər Əliyevə müraciət etdi. O, atamı Almaniyaya müalicəyə göndərdi. Burada "Leçkomissiya"-da da yatdı. Amma müalicələrin heç bir faydası olmadı... Atamın ölümündən sonra onun iyini bibim Aybənizdən, nənəm Xavərdən, əmim Vaqifdən alırdıq. Heç kəs qalmadı...

"Evimizə tez-tez zəng edib "Cəlalı olar?" - deyə soruşurdular"

- Yusif müəllim sizə "anam" deyirmiş. Bu, nənəniz Xavər xanıma oxşarlığınızla bağlı idi, ya sadəcə atanızın əzizləməsi idi?

- Mən və əmim qızı Nigar indi daha çox bibimiz Aybənizə oxşayırıq. Yadımdadır, Elçin Əfəndiyev həmişə bizə gəlirdi. Mən onlar üçün həvəslə buterbrodlar hazırlayırdım. Bacım Mehriban da edirdi, amma atam mənə "anam, ondan hazırla" -deyirdi. Bəlkə sonbeşik idim, ona görə...

Yusif Səmədoğlunun qızı Humay Vəkilova: Ağlımıza gəlməzdi ki, onu belə tez itirəcəyik

- Sizin adınız Səməd Vurğunun məşhur "Komsomol poeması"ndandır. "Yeddi oğul istəmə" filminin ssenari müəllifi də atanız olub. "Humay"la bağlı bir xatirəniz varmı?

- Aygün, Mehriban, Humay adları Səməd Vurğunun əsərlərindən götürülüb. Atam məni "Yeddi oğul istəmə"nin çəkilişlərinə aparırdı. Biz balaca idik, amma çəkilişlərdə iştirak edirdik. Atam məni kinostudiyaya da aparırdı. Mən o aktyorları çəkiliş zamanı görürdüm. Sovet dövrü idi. Film ekrana çıxandan sonra böyük rezonans doğurdu. Evimizə tez-tez zəng edib "Cəlalı olar?" - deyə soruşurdular.

"Sən getdin, biz neynərik..."

- Atanız Səməd Vurğun haqqında nələr danışırıd?

- Adətən atası haqda çox az danışırıd. Ola bilsin, atasını gənc yaşında itirməsi ona da ağır idi. Atası haqda olan verilişlərə də çox vaxt baxmırdı. Təsəvvür edin, o, atasının ölümündən sonra Moskvada institutu atıb gəlmiş, nənəmi tək qoymaq istəməmiş. Kaş görəydiniz, nənəm Xavər necə xanım-xatın bir qadın idi. Onun elə xatirələri vardı ki...

Yusif Səmədoğlunun qızı Humay Vəkilova: Ağlımıza gəlməzdi ki, onu belə tez itirəcəyik

- Yusif Səmədoğlu dünyasını dəyişəndə siz ona məktublar, şeirlər yazmısınız. O şeirlərin taleyi necə oldu?

- Mən o şeiri yuxuda gördüm. Hələ atamın 40-ı çıxmamışdı. Vaqifə verdim, oxuyub bəyəndi. Sonra "Azərbaycan" jurnalının baş redaktoru İntiqam Qasımzadəyə verdik. O da atama həsr olunmuş nömrədə çap etdi. Sonra atama məktublar yazırdım.

- Nə yazırdınız?

- "Sən getdin, biz neynərik" və s. Atamı itirmək bizim üçün çox ağır idi. Bacımla oturub "bir pis hərəkətini yadıma salaq, bir az sakitləşək" - deyərək özümü təsəlli axtarırdıq. Atam xəstə olanda "Leqkomissiya"nın baş həkimi "hələ belə övladlar görməmişəm" - deyərək anama söylədi. Biz atamıza çox bağlı idik. Bilmirəm, bu onun insanlığı ilə bağlı idi, ya başqa səbəb vardı. Onun ölümündən bir şok keçirib o məktubu, sonra şeirlər yazdım. Yasa gələnlərdən soruşurdum ki, mən nə vaxt yüngülləşəcəyəm? Deyirdilər, bir ildən sonra...

Yusif Səmədoğlunun qızı Humay Vəkilova: Ağlımıza gəlməzdi ki, onu belə tez itirəcəyik

- Bir ildən sonra necə oldu, sakitləşdinizmi?

- Zaman... O hər şeyi yerinə qoyur, bütün yaraları sağaldır. Düzdür, indi də ağırdır. Siz indi o yazını xatırladınız, mən həmin məktubu yazanda yaşadığım hissi keçirdim...

- Amma heç biriniz ata-baba yolunu davam etdirib ədəbiyyatçı olmadınız...

- Axı o istedad yoxdur. Gərək layiqincə onları təmsil edəsən, amma o istedad yoxdur.

- Atanızın ən çox hansı xüsusiyyəti sizə keçib?

- Demokratlıq... Mən də uşaqlarıma qarşı eləyəm. Maşallah, ikisi də ailə sahibidir. Atam nəvələrini dəlicəsinə sevirdi. Mən də, bacım da eləyik. İndi bacım ABŞ-yə - oğlunun yanına gedib. Orada nəvəsi var. Biz atamız kimiyyik, nəvələrdən doymuruq. Böyük bacımın oğlu atama çox oxşayır.

Yusif Səmədoğlunun qızı Humay Vəkilova: Ağlımıza gəlməzdi ki, onu belə tez itirəcəyik

"Həmin tədbirdə atam demişdi ki, bilirəm, 62 il yaşayacağam"

- Yusif Səmədoğlu özünü yazıçı, yoxsa millət vəkili kimi daha rahat hiss edirdi?

- Daha çox fotoqraf kimi. Onun maraqlı kolleksiyası vardı. Bir dəfə Milli Məclisdən onun sərgisini də təşkil etdilər. Bizi qəfildən çəkirdi. Daha sonra plyonkaları aşkarlayırdı. Ailədə elə şəkillərimiz var ki... Evimizdə akvarium vardı. Balıqları yemləyəndə biz də ona kömək edirdik. Bizim itimiz, tutuqşumuz, kirpimiz də vardı. Atamın heyvanlara olan sevgisi bizə keçmişdi. O, bu işlərdən zövq alırdı. Atam sadə insan idi. Adamlarda da sadəliyi sevirdi. Dostları balıqçılar, fotoqraflar idi. Yadımda ən çox qalan onun dalbadal bir neçə stəkan çay içməsidir.. Çayxor idi. Dəhlizdən gəlib baxışı ilə çay istəməsi həmişə gözümün qabağındadır. Atamın musiqi alətində gözəl ifa etməyi vardı. Bir də eşidərdin o biri otaqdakı sintezatorunda "Sarı gəlin"i, "Tut ağacı boyunca"nı çalır. Heyif ki, biz o ifaları yazmırdıq. Elə bilirdik ki, atamız 100 il yaşayacaq. Ağlımıza gəlməzdi ki, onu belə tez itirəcəyik. İndi buna görə çox təəssüflənirəm. Atamın 50 illik yubileyində Heydər Əliyev də iştirak edirdi. O, atanı çox istəyirdi. Həmin tədbirdə atam demişdi ki, bilirəm, 62 il yaşayacağam. 63 il yaşadı...

Yusif Səmədoğlunun qızı Humay Vəkilova: Ağlımıza gəlməzdi ki, onu belə tez itirəcəyik

"Hər halda, atamın xidmətləri çox olub"

- Yusif Səmədoğlunun yaxın dostları arasında Anar, Elçin və başqaları olub. Bu yaxınlarda Elçin dünyadan köçdü...

- Atam yadıma düşdü... Bir də Anar müəllimə kövrəldim. "Mən sonuncu yaxın dostumu itirdim" - dedi. Bizim evdə Elçin, Maqşud İbrahimbəyov, Eldar Quliyev, İmran Qasımov, İsmayıl Şıxlı, Emin Sabitoğlu olurdu. Atam İsmayıl Şıxlı ilə, Anarla demək olar ki, hər gün söhbət edirdi. Xalq Cəbhəsinin üzvləri bizə gəlirdi. Bacımın toyunda Əbülfəz Elçibəy də iştirak edirdi.

- Atanızın ölümündən sonra dostların da ayağı kəsildi?

- Nənəm həmişə deyirdi ki, Səməd Vurğun rəhmətə gedən kimi mənim telefonum susdu. Bizim telefon da susdu. Amma atam İmran Qasımovla yaxın dost idi. Hər yeni ildə onun həyat yoldaşını təbrik edirdi. Bizdə isə telefon susdu...

Yusif Səmədoğlunun qızı Humay Vəkilova: Ağlımıza gəlməzdi ki, onu belə tez itirəcəyik

- Yusif Səmədoğlunun "Deyilənlər gəldi başa" romanı çap olunub. Ancaq o, bu əsəri bitirməmişdi...

- Bitirə bilmədi, xəstələndi. Həm də atam bir az tənbel idi. Vəfatından sonra biz onun kompüterindən materialı götürüb yarımçıq əsər kimi çap elədik. Biz Vaqifə "bəlkə sən bitirəsən" dedik. Əmim "heç vaxt, qoy belə qalsın..." - deyər qəti etiraz etdi.

- Şəxsi əşyalarını muzeyə vermisiniz?

- Şəxsi əşyaları Səməd Vurğunun Ev-muzeyindədir. Biz nazirliyin dəstəyi ilə muzeydə bir guşə yaratdıq: yazı masası, əlyazmaları, fotoaparatları, trubkaları oradadır. Nə qədər sağiq, vaxtında

muzeyə verdik. Orada qalsa yaxşıdır. İndi bibimin oğlu Vurğun muzeyinin direktorudur. Atam Moskvada Yevgeni Yevtuşenko ilə oxuyub. O, bir kitabını mənimlə bacıma həsr edib. Həmin kitabı da muzeyə vermək istəyirəm.

Yusif Səmədoğlunun qızı Humay Vəkilova: Aqlımıza gəlməzdi ki, onu belə tez itirəcəyik

- Dekabr ayında 90 illik yubileyi olacaq. Yubileyi necə qeyd etməyi düşünürsünüz?

- Bu, bizim işimiz deyil. Bu barədə yaqın Yazıçılar Birliyi düşünər. Hər halda, atamın xidmətləri çox olub. Elə 20 Yanvar hadisələrini xatırlayaq. O hadisələr zamanı çox sarsılmışdı. Canlı yayımda bütün dünyaya baş verənlər haqqında car çəkmək böyük cəsarət tələb edirdi. Atamla Bəxtiyar Vahabzadə heç nədən qorxmadan insanları qırğından qorumağa çalışırdılar. Hər an evə girib, atamı apara bilərdilər. Atam vətəninə olduqca çox sevirdi. Həmişə deyirdi ki, vətənim qoyub heç yerə getməyərəm. O vaxt mən də, bacımı da oxumağa Azərbaycan bölməsinə yazdırdı. Elə dövr idi ki, rus bölməsində oxuyanlar bizə yuxarıdan aşağı baxırdılar. Mən Tibb Universitetində oxuyanda bunu yaşamışam.

Atam az yaşadı, amma çox iş gördü. Bizdən də çox razı getdi. "Mən bu qızları min oğula dəyişməyərəm", - deyirdi. Biz ona oğul da, ana da olmuşuq. Ona övlad kimi necə lazımdırsa qulluq edirdik. Bizi çağıran kimi qulluğunda dururduq. Bir tərəfdən xoşbəxtəm ki, belə ata ilə ünsiyyətdə olmuşam.

<https://oxu.az/medeniyyet/yusif-semedoglunun-qizi-humay-vekilova-aglimiza-gelmezdi-ki-onu-bele-tez-itereceyik>